

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

बलिराजेन्द्रेणोक्तं

॥ श्रीहरिनाममालास्तोत्रम् ॥

*This document\* has been prepared by*

***Sunder Kidambi***

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

श्रीः  
श्रीमते रामानुजाय नमः

## ॥ श्रीहरिनाममालास्तोत्रम् ॥

गोविन्दं गोकुलानन्दं गोपालं गोपिवल्लभम्।  
गोवर्धनोद्धरं धीरं तं वन्दे गोमतीप्रियम् ॥ १ ॥

नारायणं निराकारं नरवीरं नरोत्तमम्।  
नृसिंहं नागनाथं च तं वन्दे नरकान्तकम् ॥ २ ॥

पीताम्बरं पद्मनाभं पद्माक्षं पुरुषोत्तमम्।  
पवित्रं परमानन्दं तं वन्दे परमेश्वरम् ॥ ३ ॥

राघवं रामचन्द्रं च रावणारिं रमापतिम्।  
राजीवलोचनं रामं तं वन्दे रघुनन्दनम् ॥ ४ ॥

वामनं विश्वरूपं च वासुदेवं च विठ्ठलम्।  
विश्वेश्वरं विभुं व्यासं तं वन्दे वेदवल्लभम् ॥ ५ ॥

दामोदरं दिव्यसिंहं दयालुं दीननायकम्।  
दैत्यारिं देवदेवेशं तं वन्दे देवकीसुतम् ॥ ६ ॥

मुरारिं माधवं मत्स्यं मुकुन्दं मुष्टिमर्दनम्।  
मुञ्जकेशं महाबाहुं तं वन्दे मधुसूदनम् ॥ ७ ॥

केशवं कमलाकान्तं कामेशं कौस्तुभप्रियम्।  
कौमोदकीधरं कृष्णं तं वन्दे कौरवान्तकम् ॥ ८ ॥

भूधरं भुवनानन्दं भूतेशं भूतनायकम्।  
भावनैकं भुजङ्गेशं तं वन्दे भवनाशनम् ॥ ९ ॥

जनार्दनं जगन्नाथं जगज्जाड्यविनाशकम्।  
जामदग्न्यं वरं ज्योतिस्तं वन्दे जलशायिनम् ॥ १० ॥

चतुर्भुजं चिदानन्दं चाणूरमल्लमर्दनम् ।  
चराचरगतं देवं तं वन्दे चक्रपाणिनम् ॥ ११ ॥

श्रियःकरं श्रियोनाथं श्रीधरं श्रीवरप्रदम् ।  
श्रीवत्सलधरं सौम्यं तं वन्दे श्रीसुरेश्वरम् ॥ १२ ॥

योगीश्वरं यज्ञपतिं यशोदानन्ददायकम् ।  
यमुनाजलकल्लोलं तं वन्दे यदुनायकम् ॥ १३ ॥

शालग्रामशिलाशुद्धं शङ्खचक्रोपशोभितम् ।  
सुरासुरैस्सदा सेव्यं तं वन्दे साधुवल्लभम् ॥ १४ ॥

त्रिविक्रमं तपोमूर्तिं त्रिविधाघौघनाशनम् ।  
त्रिस्थलं तीर्थराजेन्द्रं तं वन्दे तुलसीप्रियम् ॥ १५ ॥

अनन्तमादिपुरुषमच्युतं च वरप्रदम् ।  
आनन्दं च सदानन्दं तं वन्दे चाघनाशनम् ॥ १६ ॥

लीलया धृतभूभारं लोकसत्त्वैकवन्दितम् ।  
लोकेश्वरं च श्रीकान्तं तं वन्दे लक्ष्मणप्रियम् ॥ १७ ॥

हरिं च हरिणाक्षं च हरिनाथं हरिप्रियम् ।  
हलायुधसहायं च तं वन्दे हनुमत्पतिम् ॥ १८ ॥

हरिनामकृतामाला पवित्रा पापनाशिनी ।  
बलिराजेन्द्रेण चोक्ता कण्ठे धार्या प्रयत्नतः ॥ १९ ॥

॥ इति श्रीहरिनाममालास्तोत्रं संपूर्णम् ॥